

தந்தையாலும், மக்களாலும், சுயத்தாலும் எவ்வாறு நேசிக்கப்படுவது.

பாப்தாதா குறிப்பாக ஏன் இன்று வந்துள்ளார்? இன்று, பாப்தாதா குறிப்பாக இரட்டை வெளிநாட்டுக் குழந்தைகளான உங்களுடன் இதயபூர்வமான சம்பாஷணையை மேற்கொள்வதற்காக வந்திருக்கிறார். பாபா உங்களுடன் பரிமாற்றத்தைச் செய்வதற்காக வந்திருக்கிறார். குழந்தைகளான நீங்கள் அனைவரும் வெகு தொலைவில் இருந்து மதுவனத்திற்கு வந்திருக்கிறீர்கள். எனவே, மதுவனத்தின் தந்தை இங்கு வந்திருக்கும் குழந்தைகளான உங்கள் அனைவருக்கும் ஞானத்தின் இதயபூர்வமான கலந்துரையாடல் என்ற விசேடமான விருந்துபசாரத்தை வழங்குவதற்காக வந்திருக்கிறார். இன்று, பாப்தாதா குறிப்பாகக் குழந்தைகளான நீங்கள் கூறுவதைச் செவிமடுக்கவும், உங்களில் எவராவது எதிலாவது ஏதாவது சிரமத்தை அனுபவிக்கிறீர்களா என்பதைச் செவிமடுக்கவும் வந்திருக்கிறார். உங்களுக்கும், தந்தைக்கும் இடையிலுள்ள சந்திப்பு இலகுவாக இடம்பெறுகிறதல்லவா? நாம் இலகுவாக ஒருவரையொருவர் சந்திக்கும்போது, நீங்கள் இலகுவாக அறிமுகத்தைப் பெறும்போது, இந்தப் பாதை மிகவும் இலகுவாக இருக்கும்போது, எந்தவிதமான சிரமமும் இல்லையல்லவா? அது சிரமமானதல்ல. ஆனால் உங்களில் சிலர் அதைச் சிரமமாக்குகிறீர்கள் என்பது சாத்தியமே ஆகும். நீங்கள் தந்தையிடமிருந்து பெற்ற பொக்கிஷங்கள் அனைத்தினதும் திறவுகோலை, நீங்கள் விரும்பிய வேளையில் உபயோகிக்கும் முறையை அறிவீர்கள். எதையாவது சரியான முறையில் உபயோகிக்கும் முறையை நீங்கள் அறிந்திருப்பதனால், நிச்சயமாக நீங்கள் வெற்றி பெறுவீர்கள். உங்களுக்குச் சரியான வழிமுறை தெரியாதபோதே, உங்களால் வெற்றி பெற முடியாதிருக்கும். எனவே, உங்கள் அனைவரினதும் நிலைமை என்ன?

நீங்கள் அனைவரும் பறக்கிறீர்களா? நீங்கள் இப்போது அதியுயர்ந்த தந்தையின் நீண்ட காலம் பிரிந்திருந்து இப்போது கண்டெடுக்கப்பட்ட குழந்தைகள் ஆகியிருப்பதனால், நடப்பதற்கான தேவை என்ன? நீங்கள் பறக்கவே வேண்டும். நீங்கள் பாதையொன்றில் நடக்கும்போது, எங்கேயாவது தடைகள் ஏற்படுவது சாத்தியமே ஆகும். எவ்வாறாயினும், நீங்கள் பறக்கும்போது எந்தவிதமான தடைகளும் ஏற்படமாட்டாது. நீங்கள் அனைவரும் பறக்கும் பறவைகள் ஆவீர்கள். ஞானத்தினதும், யோகத்தினதும் இறக்கைகள், உங்கள் அனைவரையும் மிக நன்றாகப் பறக்கச் செய்கின்றன. நீங்கள் பறக்கும் போது, களைப்படைவதில்லை, அல்லவா? நீங்கள் அனைவரும் “நீங்கள் களைப்பற்றவர்கள் ஆகுவீர்களாக” என்ற ஆசீர்வாதத்தால் ஆசீர்வதிக்கப்பட்டிருக்கிறீர்களா? இது மிகவும் எளிமையான விடயம் ஆகும். எதையும் அனுபவம் செய்யுங்கள். பின்னர் உங்களுடைய அனுபவத்தைப் பகிர்ந்து கொள்ளுங்கள். உங்களுடைய அனுபவங்களைப் பகிர்ந்து கொள்ளுதல் மிகவும் இலகுவானதாகும். உங்களுடைய சொந்த அனுபவத்தில் இருந்து எதையாவது நீங்கள் பகிர்ந்து கொள்ள வேண்டும். இதனாலேயே, இது மிகவும் இலகுவானது. உங்களுடைய சொந்த உறவுமுறையைப் பற்றிய எதையாவது பகிர்ந்து கொள்ளுதல் சிரமமாக இருக்கமாட்டாது. நீங்கள் இரண்டு விடயங்களை மட்டுமே பகிர்ந்து கொள்ள வேண்டும்.

நீங்கள் உங்களுடைய சொந்தக் குடும்பத்தைப் பற்றி, அதாவது, உங்களுடைய உறவுமுறைகளைப் பற்றி எதையாவது பகிர் வேண்டும். இரண்டாவது விடயம் உங்களுடைய பேறுகளைப் பற்றியதாகும். இதனாலேயே, பாப்தாதா சதா குழந்தைகளான உங்களை மிகவும் மலர்ச்சியானவர்களாகக் காண்கிறார். எவ்வாறாயினும், ஒரேயொருவரால் மட்டும் ஈர்க்கப்படுகின்ற நிலையான ஸ்திதியைக் கொண்டிருப்பதற்குப் பதிலாக, நீங்கள் சிலவேளைகளில் வேறு வகையான இனிமையான ரூபத்தால் ஈர்க்கப்படுகிறீர்களா? நீங்கள் அனைவரும் நிலையாகவும், ஸ்திரமாகவும் ஆகிவிட்டீர்களா? நீங்கள் பற்றினை வென்றவர்களாகவும், நினைவின் சொரூபங்களாகவும் ஆகிவிட்டீர்களா? கீதையின் யுகம் இப்போது முடிவிற்கு வரவேண்டும். நீங்கள் அனைவரும் இப்போது ஞானத்தின் வெகுமதியை அனுபவிக்கும் காலப்பகுதிக்குள் பிரவேசித்து விட்டீர்கள், அல்லவா? நினைவின் சொரூபமாக இருத்தல் ஞானத்தின் வெகுமதி ஆகும். எனவே, முயற்சி செய்யும் உங்களுடைய காலம் இப்போது முடிவடைந்து விட்டது. உங்களுடைய ஆதி ரூபத்திற்குரியதென நீங்கள் விவரிக்கும் நற்குணங்கள் அனைத்தையும் நீங்கள் சதா அனுபவம் செய்கிறீர்களா? நீங்கள் விரும்பும்போது ஆனந்த சொரூபமாகவும், நீங்கள் விரும்பும்போது அன்பு சொரூபமாகவும் உங்களால் ஆகமுடிகிறதா? நீங்கள் விரும்பும் காலத்திற்கு நீங்கள் விரும்பும் ரூபத்தில் உங்களால் ஸ்திரமாக முடிகிறதா? நீங்கள் அந்த ஸ்திதியில் ஸ்திரமடைய வேண்டியதில்லை. ஆனால் நீங்கள் ஏற்கனவே அந்த ஸ்திதியில் இருக்கிறீர்கள், அல்லவா? தந்தையின் நற்குணங்கள் குழந்தைகளின் நற்குணங்களாக அமையட்டும். தந்தையின் பணி, குழந்தைகளின் பணியாக இருக்கட்டும். தந்தையின் ஸ்திதி, குழந்தைகளின் ஸ்திதியாக இருக்கட்டும். இதுவே சங்கமயுகத்தின் வெகுமதி என்று அறியப்படுகிறது. எனவே, நீங்கள் இந்த வெகுமதியை அனுபவம் செய்கிறீர்களா அல்லது நீங்கள் இன்னமும் முயற்சியாளர்களா? நீங்கள் பேறுகளின் சொரூபங்களா? “நான் இன்னமும் அடைய வேண்டியுள்ளது. என்னால் அடைய முடியவில்லை. எவ்வாறு என்னால் அடைய முடியும்?” என்ற உங்களுடைய மொழியானது இப்போது மாறிவிட்டதல்லவா? நீங்கள் ஒரு நாள் வானத்திலும், மறுநாள் பூமியிலுமாக மேலும் கீழும் செல்வதில்லை, அல்லவா? உங்களுக்கு இன்று கேள்விக்குறியும், நாளை முற்றுப்புள்ளியும் இல்லையல்லவா? நிலையாகவும், ஸ்திதியாகவும் இருத்தல் என்றால், சதா முழுமையான மனோநிலையுடன் இருத்தல் என்று அர்த்தமாகும். உங்களுடைய மனோநிலை சதா மாறுவதாக இருக்கக்கூடாது. சில குழந்தைகளின் மனோநிலைகள் அதிகளவில் மாறுவதை பாப்தாதா சூட்சும வதனத்தில் இருந்து பார்த்தார். சிலவேளைகளில், அவர்கள் வியக்கும் மனோநிலையைக்

கொண்டிருக்கிறார்கள். சிலவேளைகளில் கேள்வி கேட்கும் மனோநிலையைக் கொண்டிருக்கிறார்கள். சிலவேளைகளில் குழப்பமான மனோநிலையைக் கொண்டிருக்கிறார்கள். சிலவேளைகளில் கவனம் செலுத்துகின்ற ஊஞ்சலிலும், சிலவேளைகளில் பதற்றத்துடன் இருக்கின்ற ஊஞ்சலிலும் நீங்கள் ஆடுவதில்லை, அல்லவா? நீங்கள் மதுவனத்தை விட்டு நீங்கும்போது, உங்களுடைய வெகுமதியின் ரூபமாக இருங்கள். எத்தனை காலத்திற்கு நீங்கள் முயற்சி செய்து கொண்டே இருப்பீர்கள்? “தந்தையைப் போன்றே, மகனும்” என்பதாக இருக்க வேண்டும். தந்தைக்கு எப்போதாவது சரியில்லாத மனோநிலை (mood off) ஏற்படுகிறதா? நீங்கள் இப்போது தந்தைக்குச் சமமானவர் ஆகவேண்டும். நீங்கள் அதிபதிகள், அல்லவா? அதிபதிகளான நீங்கள் இப்போது வளர்ந்திருக்க வேண்டும். உங்களுடைய முறைப்பாடுகள் அனைத்தும் இப்போது முடிவடைந்து விட்டனவா? உண்மையில், சூழ்நிலை சிறியதாக இருந்தாலும், சதா அதைப் பற்றிச் சிந்திப்பதன் மூலம் நீங்கள் அதைப் பெரியதாக ஆக்குகிறீர்கள். அந்தச் சூழ்நிலைக்கு உங்களுடைய எண்ணங்கள் என்ற விருந்துபசாரத்தை வழங்குவதன் மூலம், அது சிறியதில் இருந்து பெரியதாகின்றது. உங்களுடைய எண்ணங்களின் விருந்துபசாரத்தை வழங்காதீர்கள். “இது ஏன் வந்தது? இது எதற்காக நிகழுகிறது?” என்று கேட்காதீர்கள். பரீட்சைத்தாள் வரும்போது, நீங்கள் அதற்கு முகங்கொடுக்க வேண்டும். பரீட்சை ஏன் வருகிறது என்று நீங்கள் எப்போதாவது கேள்வி கேட்க முடியுமா? ஒரு விநாடியை ஒதுக்கி, வீணானது எது, சிறப்பானது எது என்பதை நிர்ணயித்து, ஒரு விநாடியில் அதை முடித்துவிடுங்கள். வீணானவை அனைத்தையும் அரைக்கல்பத்திற்கு வீணான கடதாசி போடும் பெட்டிக்குள் போட்டு விடுங்கள். இந்த வீணான கடதாசி போடும் பெட்டி மிகவும் பெரியது. நீதிபதியாக இருங்கள். சட்டத்தரணியாக அல்ல. சட்டத்தரணி ஒருவர் சிறிய வழக்கையும் பெரியதாக்குவார். ஒரு நீதிபதியால் ஒரு விநாடிக்குள் “ஆமாம்” அல்லது “இல்லை” என்ற தீர்வினை வழங்க முடியும். நீங்கள் சட்டத்தரணியாகும்போது, கறுத்த அங்கியை அணிகிறீர்கள். இது ஒரு விநாடிக்குரிய நிர்ணயம் ஆகும்: இது தந்தையின் நற்குணமா இல்லையா? அது இல்லாவிடின், அதைக் குப்பைத் தொட்டிக்குள் போட்டு விடுங்கள். அது தந்தையின் நற்குணமாயின், அதை “அதிகிறந்தது” என்ற கணக்கில் வையுங்கள். பாப்தாதாவே உங்கள் முன்னால் உள்ள மாதிரி ஆவார். பிரதி செய்தல் என்றால் பின்பற்றுதல் என்று அர்த்தமாகும். நீங்கள் புதியதொரு பாதையை உருவாக்க வேண்டியதில்லை. நீங்கள் எந்தவொரு ஞானத்தையும் கண்டு பிடிக்க வேண்டியதில்லை. தந்தை கூறுவதன் ரூபம் ஆடுங்கள். வெளிநாட்டில் இருக்கும் நீங்கள் அனைவரும் 100% வெகுமதியைப் பெறுகிறீர்களா? சங்கமயுகத்தின் வெகுமதியானது, தந்தைக்குச் சமமானவர் ஆகுவதாகும். உங்களுடைய எதிர்கால வெகுமதி, தேவ அந்தஸ்தாகும். எனவே, நீங்கள் அனைவரும் தந்தைக்குச் சமமானவராகி, குறிப்பிட்ட நேரத்திற்குத் தந்தையுடன் அந்த ஸ்திதியில் இருப்பதை அனுபவம் செய்வீர்கள், அல்லவா? சிம்மாசனத்தில் அமரும் ஒரு மன்னன், சில காலத்திற்கு அதில் அமர்ந்திருப்பார், அல்லவா? ஒரு நிமிடம் அதில் அமர்ந்துவிட்டு, அடுத்த நிமிடமே அதை விட்டுக் கீழே இறங்க மாட்டார். சங்கமயுகத்தின் வெகுமதி, தந்தைக்குச் சமமாக இருக்கும் ஸ்திதி ஆகும். அதன் அர்த்தம் சம்பூரணமான ஸ்திதி என்ற சிம்மாசனத்தில் அமர்ந்திருத்தல் என்பதாகும். நீங்கள் வெகுமதியைப் பெறுவது மட்டுமன்றி, அதை நீண்ட காலத்திற்குப் பெற வேண்டும். நீங்கள் இப்போது உங்களை இத்தகைய சம்ஸ்காரங்களால் நீண்ட காலத்திற்கு நிரப்ப வேண்டும். அது உங்களுடைய முழு வாழ்க்கைக்கும் இருக்க வேண்டும். அந்த ஸ்திதியைச் சில நிமிடங்கள் மட்டும் நீங்கள் கொண்டிருப்பதாக இருக்கக்கூடாது. ஆனால் அது உங்களுடைய வாழ்நாள் முழுவதற்கும் இருக்க வேண்டும். நீங்கள் தேவதை வாழ்க்கை வாழுகிறீர்கள். நீங்கள் யோகி வாழ்க்கை வாழுகிறீர்கள். நீங்கள் இலகுவான வாழ்க்கையை வாழுகிறீர்கள். “வாழ்க்கை” என்றால் குறிப்பிட்ட காலத்திற்கு என்று அர்த்தமாகும். ஒரு கணத்தில் பிறந்து, அடுத்த கணமே இறப்பது என்பதல்ல. அதை “வாழ்க்கை” என்று அழைக்க முடியாது. நீங்கள் அனைத்தையும் பெற்றுவிட்டீர்கள் என்று நீங்கள் கூறுகிறீர்கள். எனவே, நீங்கள் எதைப் பெற்றுள்ளீர்கள்? மேலேயும் கீழேயும் ஏறி இறங்குவதையா நீங்கள் பெற்றுள்ளீர்கள்? நீங்கள் என்ன வெகுமதியைப் பெற்றிருக்கிறீர்கள்? தந்தைக்குச் சமமான வாழ்க்கையை நீங்கள் பெற்றிருக்கிறீர்களா? எவ்வளவு காலத்திற்கு நீங்கள் முயற்சி செய்ய வேண்டும்? நீங்கள் அரைக்கல்பமாக சகல விதமான முயற்சிகளையும் செய்து வந்துள்ளீர்கள். இல்லறப் பாதையில், அதிகளவு சிரமப்படுதல், பக்தி, மற்றும் பல பிரச்சனைகளும் காணப்பட்டன. எவ்வாறாயினும், சங்கமயுகம் அன்பின் யுகமாகும். இது சிரமப்படுவதற்கான யுகம் அல்ல. ஆனால் சந்திப்பைக் கொண்டாடுவதற்கான யுகம் ஆகும். இது விட்டில்பூச்சி தீச்சுடருடன் கலக்கும் யுகமாகும். நீங்கள் சிரமப்படுவதைப் பற்றிப் பேசுகிறீர்கள். ஆனால் உண்மையில் எந்தவிதமான சிரமமும் கிடையாது! குழந்தையாகுவதற்கு ஏதாவது முயற்சி செய்ய வேண்டுமா? நீங்கள் இவற்றை உங்களுடைய ஆஸ்தியாகப் பெறுகிறீர்களா அல்லது உங்களுடைய முயற்சிகளால் பெறுகிறீர்களா? குழந்தை ஒருவர் தலைமீதுள்ள கிரீடம் ஆவார். குழந்தை ஒருவர் வீட்டின் அலங்காரம் ஆவார். குழந்தைகளான நீங்கள் தந்தையின் குழந்தைகள் ஆவீர்கள். எனவே, நீங்கள் அதிபதிகள் ஆவீர்கள். அவ்வாறாயின், அதிபதிகளான நீங்கள் ஏன் கீழே வருகிறீர்கள்? உங்களுடைய பெயர் எத்தனை மேன்மையானது என்பதை நீங்கள் இனங்கண்டு கொண்டீர்களா? உங்களுடைய பெயர் மிகவும் மேன்மையானது! எனவே, உங்களுடைய பெயர், உங்களுடைய பணியை ஒத்ததாகும். உங்களுடைய மேன்மையான ஸ்திதியில் தந்தையுடன் சதா இருங்கள். அதுவே உங்களுடைய நிஜமான இடமாகும். நீங்கள் ஏன் உங்களுடைய இடத்தை விட்டு நீங்குகிறீர்கள்? உங்களுடைய நிஜமான இடத்தை விட்டு நீங்குதல் என்றால், பல்வேறு இடங்களில் அலைந்து திரிவதாகும். சௌகரியமாக அமர்ந்திருங்கள்! போதையுடன் அமர்ந்திருங்கள்! உரிமையுடன் அமர்ந்திருங்கள்! இவ்வாறு செய்வதற்குப் பதிலாக, நீங்கள் கீழிறங்கி வந்து, “இப்போது நான் என்ன செய்வது?” என்று கூறுகிறீர்கள். முதலில் நீங்கள் கீழிறங்கி வருகிறீர்கள்? வந்து ஏன் சமையை அனுபவம் செய்கிறீர்கள்? உங்களுடைய

தலையில் எந்தவிதமான சுமையையும் வைத்திருக்காதீர்கள். “எனது” என்ற உணர்வை நீங்கள் கொண்டிருக்கும்போது, உங்களுடைய தலையில் சுமையை அனுபவம் செய்கிறீர்கள். “நான் என்ன செய்வது? எவ்வாறு நான் இதைச் செய்வது? நான் இதைச் செய்ய வேண்டியுள்ளது” என்று நீங்கள் நினைக்கிறீர்கள். நீங்கள் எதையாவது செய்கிறீர்களா? அல்லது, உங்களுடைய பெயர் உபயோகப்படுத்தப்பட்டு, தந்தையே பணிகளைச் செய்கிறாரா? முன்னொரு நாள், நீங்கள் பொம்மை ஒன்றைப் பார்த்தபோது, அது தானாகவே அசைந்ததா அல்லது யாராவது அதை அசைய வைத்தார்களா? விஞ்ஞானத்தால் எதையாவது செயற்பட வைக்கக்கூடியதாக இருக்கும்போது, தந்தையால் உங்களைச் செயற்பட வைக்க முடியாதா? தந்தை குழந்தைகளான உங்களுடைய பெயரைப் போற்றச் செய்வதற்காக உங்களைத் தனது கருவிகள் ஆக்கியிருக்கிறார். ஏனெனில், தந்தை பெயருக்கும், ரூபத்திற்கும் அப்பாற்பட்டிருக்கிறார். உங்களை ஆடிப்பாடச் செய்வதற்காக, உங்களுடைய சுமைகள் அனைத்தையும் எடுப்பதற்காகத் தந்தை முன்வரும்போது, நீங்கள் ஏன் இன்னமும் சுமைகளைச் சுமக்கிறீர்கள்? சேவை எவ்வாறு இடம்பெறும் என்றோ அல்லது நீங்கள் எவ்வாறு சொற்பொழிவுகளை ஆற்றுவீர்கள் எனும் கேள்விக்கோ இடமில்லை. உங்களை ஒரு கருவியாகக் கருதிக் கொண்டு, உங்களுடைய இணைப்பை சக்தி இல்லத்துடன் ஏற்படுத்தி அமர்ந்திருங்கள். அப்போது உங்களால் சொற்பொழிவு ஆற்ற முடியுமா இல்லையா என்பதை உங்களால் காண முடியும். அந்தப் பொம்மையைச் செயற்பட வைக்கும்போது, உங்களுடைய வாயைச் செயற்பட வைக்க முடியாதா? உங்களுடைய புத்தியால் திட்டங்களை உருவாக்க முடியாதா? “எவ்வாறு?” என்ற கேள்வியை நீங்கள் கேட்ட கணமே, உங்களுடைய வயருக்கு (wire) இறப்பர் மின்காப்பீட்டை (insulation) வழங்குகிறீர்கள். இவ்வாறு இறப்பர் முடியிருப்பதனால், உங்களால் இணைப்பை ஏற்படுத்த முடியாமல் போகிறது. நீங்கள் எந்தவிதமான உடனடிப் பலனையும் காண்பதில்லை. பின்னர், நீங்கள் களைப்படைந்து, “என்ன நிகழப் போகிறதோ எனக்குத் தெரியவில்லை!” என்று கூறுகிறீர்கள். தந்தை உங்களைக் கருவியாக ஆக்கியிருப்பதனால், அது நிச்சயமாக நிகழும். எங்கேயாவது ஆறு அல்லது எட்டுப்பேர் மட்டுமே இருந்தால், வேறு எங்கேயாவது சென்று, மேலும் அதிகமானோர் வெளிப்படச் செய்யுங்கள்! நீங்கள் ஏன் மனவிரக்திக்கு உள்ளாகுகிறீர்கள்? அதற்குப் பதிலாக, எங்கும் பயணம் செய்யுங்கள். அருகில் இருக்கும் நிலையங்களுக்குச் செல்லுங்கள். உங்களைச் சுற்றிப் பரந்த பிரதேசம் உள்ளது. எங்கேயேனும் இருந்து, எட்டுப்பேர் வெளிப்பட்டாலும், அது சிறியதொரு விடயம் அல்ல. எங்கேயாவது மூலையில் மறைந்திருப்பவர்களை வெளிப்படச் செய்யுங்கள். அவர்கள் உங்கள் புகழ் பாடுவார்கள். நீங்கள் தந்தையுடன் கருவிகளாக இருக்கும் ஆத்மாக்களுக்கு உங்களுடைய இதயபூர்வமான ஆசீர்வாதங்களை வழங்குகிறீர்கள், அல்லவா? ஓர் இரத்தினம் மட்டும் எங்கேயேனும் இருந்து வெளிப்பட்டால், நீங்கள் வேறு எங்கேயாவது இன்னொருவரைத் தேடிச் செல்ல வேண்டும், அல்லவா? நீங்கள் அவரை விட்டுவிடுவீர்களா? அவ்வாறாயின், அந்த ஆத்மாவிற்கு கிடைக்க வேண்டியது கிடைக்காமல் போய்விடும். எவ்வளவிற்குச் சாத்தியமாகுமோ அந்தளவு பேர் வெளிப்பட்டும். அதன்பின்னர், வேறு எங்கேயாவது முன்னேறுங்கள். தற்சமயம், நீங்கள் உலகின் ஒரு மூலையில் மட்டுமே சேவை செய்திருக்கிறீர்கள். இந்தக் காடு மிகவும் பெரியது. வேட்டை ஆடுவதற்கு இன்னும் பலர் உள்ளனர். அவ்வாறாயின், நீங்கள் ஏன் இன்னமும் சிந்திக்கிறீர்கள்? சிந்திப்பதற்கான காரணம் என்ன? உங்களுடைய புத்தி வீணானவற்றால் நிரம்பியிருக்கும்போது, உங்களால் தொடுகைகளைப் பெற முடியாது. உங்களுடைய பகுத்தறியும் சக்தியும் செயற்படாது. ஏதாவது தெளிவாக இருக்கும் அளவிற்கே, அது எதற்காக என்பதைத் தெளிவாக இனங்கண்டு கொள்ள முடியும். “ஏன்?” “எதற்கு?” என்ற உங்களுடைய கேள்விகளால், உங்களுடைய பகுத்தறியும் சக்தியும், தொடுகைகளைப் பெறுவதற்கான சக்தியும் செயற்படுவதில்லை. அதன்பின்னர், நீங்கள் களைப்படைகிறீர்கள் அல்லது மனவிரக்திக்கு உள்ளாகுகிறீர்கள். நீங்கள் எங்கிருந்தாலும், நிச்சயமாக அங்கு மறைந்திருக்கும் இரத்தினங்கள் வெளிப்படுகின்றனர். அதனாலேயே நீங்கள் அங்கு சென்றீர்கள். ஓர் ஆத்மாவேனும் வெளிப்படாத ஓர் இடமும் இருக்க முடியாது. சில இடங்களில், வாரிசுகள் வெளிப்படுகிறார்கள். சில இடங்களில், பிரஜைகள் வெளிப்படுகிறார்கள். ஏனைய இடங்களில் செல்வந்தர்கள் வெளிப்படுகிறார்கள். அனைவரும் தேவைப்படுகிறார்கள். அனைவரும் அரசர்கள் ஆகுவதில்லை. பிரஜைகளும் தேவைப்படுகிறார்கள். கருவிக் குழந்தைகளான நீங்களே பிரஜைகளை உருவாக்கும் பணியைச் செய்ய வேண்டும். அல்லது, நீங்கள் இராஜ குடும்பத்தை உருவாக்க, பாபா பிரஜைகளை உருவாக்குவாரா? இரு வகையினரும் உருவாக்கப்பட வேண்டும். இரண்டு விடயங்களில் உங்களைச் சோதித்துப் பாருங்கள். முதலாவது: உங்களுடைய இணைப்பு தெளிவாக இருக்கிறதா? இரண்டாவது: நீங்கள் மரியாதைக் கோட்பாடு என்ற கோட்டுக்குள் இருக்கிறீர்களா? நீங்கள் இந்த இரண்டு விடயங்களிலும் சரியாக இருந்தால், நீங்கள் ஒருபோதும் மனவிரக்திக்கு உள்ளாக மாட்டீர்கள். தந்தையுடன் நல்லதொரு இணைப்பை ஏற்படுத்திக் கொள்பவர்களும், கருவிகள் ஆகுபவர்களும் ஒருபோதும் வெற்றி அடையாமல் இருக்க முடியாது. தந்தையுடன் மட்டும் இணைப்பை ஏற்படுத்திக் கொள்வது சரியானதல்ல. நீங்கள் குடும்பத்துடனும் இணைப்பை ஏற்படுத்திக் கொள்ளுதல் அவசியமாகும். நீங்கள் தந்தையுடன் இணைப்பை ஏற்படுத்திக் கொள்ள வேண்டும். ஏனெனில் நீங்கள் அவரிடமிருந்து சக்தியைப் பெற்றுக் கொள்ள வேண்டும். ஆனால் வேறு யாருடனும் நீங்கள் உறவுமுறையைக் கொண்டிருக்க வேண்டும்? தந்தையுடன் மட்டுமா? இராச்சியம் என்றால் அது குடும்பத்துடனும் தொடர்புடையதாகும். நீங்கள் ஒன்று மட்டுமன்றி, மூன்று சான்றிதழ்களையும் கோர வேண்டும்.

1. தந்தையால் நேசிக்கப்படுவதெனில், தந்தையிடமிருந்து உங்களுடைய சான்றிதழைப் பெறுதல் என்று அர்த்தமாகும். 2. மக்களால் நேசிக்கப்படுவதெனில், தெய்வீகக் குடும்பத்திடமிருந்து திருப்தியெனும்

சான்றிதழைப் பெறுதல் என்று அர்த்தமாகும். 3. சுயத்தால் நேசிக்கப்படுவதெனில், உங்களுடைய சொந்த மனதில் திருப்தியைக் கொண்டிருத்தல் என்று அர்த்தமாகும். உங்களுக்குள் எந்தவிதமான குழப்பமும் இல்லாதிருக்கட்டும். உங்களால் எதையாவது செய்ய முடியுமா முடியாதா, உங்களால் எதையாவது தொடர்ந்து செய்ய முடியுமா முடியாதா என்ற எந்தவிதமான கேள்வியும் இல்லாதிருக்கட்டும். உங்களால் நேசிக்கப்படுவதெனில், உங்களுடைய சொந்த மனதில் திருப்திக்கான சான்றிதழைக் கொண்டிருப்பதாகும். உங்களிடம் இந்த மூன்று சான்றிதழ்களும் இருக்க வேண்டும். திரிமூர்த்திகள் இருப்பதைப் போன்று, உங்களுக்கும் இந்த திரிமூர்த்தி சான்றிதழ்கள் அவசியமாகும். இரண்டு சான்றிதழ்களை மட்டும் கொண்டிருப்பது போதுமானதல்ல. உங்களிடம் மூன்று சான்றிதழ்களும் இருக்க வேண்டும். நீங்கள் உங்களுடன் திருப்தியாகவும், தந்தையுடன் திருப்தியாகவும் இருப்பதனால் இது போதுமானது என உங்களில் சிலர் நினைக்கிறீர்கள். ஆனால் அது போதுமானதல்ல! தந்தை உங்களுடன் திருப்தியாக இருந்து, நீங்களும் உங்களுடன் திருப்தியாக இருக்கும்போது, குடும்பம் உங்களுடன் திருப்தியாக இல்லாதிருக்கும் என்பது அசாத்தியமான விடயம் ஆகும். குடும்பத்தை உங்கள் மீது திருப்தி அடையச் செய்வதற்கு, நீங்கள் ஒரேயொரு சிறிய விடயத்தில் கவனம் செலுத்த வேண்டும். 'மரியாதை கொடுத்து, மரியாதையைப் பெறுங்கள்'. இந்த ரெக்கோடை இரவு பகலாகத் தொடர்ந்து ஒலிக்கச் செய்யுங்கள்! மரியாதை கொடுத்தல் என்ற ரெக்கோட் தொடர்ந்து ஒலிக்கட்டும். ஒருவர் எவ்வாறானவராக இருந்தாலும், நீங்கள் அருள்பவராகி, தொடர்ந்து வழங்க வேண்டும். ஒருவர் பிரதிபலனாக எதையாவது வழங்கினாலென்ன வழங்காவிட்டாலென்ன, நீங்கள் தொடர்ந்து வழங்க வேண்டும். இதில் சுயநலமற்றவர் ஆகுகள். 'நான் இந்தளவைச் செய்தேன். ஆனால் அவர் அதற்குப் பதிலாக எதையும் கொடுக்கவில்லை. நான் நூறு தடவைகள் கொடுத்தேன். அவரோ ஒரு தடவையேனும் எதையும் கொடுக்கவில்லை.' இதில் சுயநலமற்றவராக இருங்கள். இன்றில்லாவிடின், நாளை குடும்பம் இயல்பாகவே உங்களையிட்டுத் திருப்தி அடைவார்கள். உங்களுடைய புண்ணியக் கணக்கு தொடர்ந்து சேமிக்கப்படும். நீங்கள் சேமித்தவற்றின் பலனை நிச்சயமாகப் பெறுவீர்கள். தந்தையால் விரும்பப்படுவதற்கு நீங்கள் என்ன செய்ய வேண்டும்? தந்தை மிகவும் கள்ளங்கபடமற்றவர். தந்தை யாரைப் பார்க்கிறாரோ, ஒவ்வொருவரும் அனைவரிலும் அதிசிறந்தவர் ஆவார்! நல்லவர் அல்லாதவர் என்று எவரும் தந்தைக்குத் தெரிவதில்லை. ஒவ்வொரு பாண்டவரும் ஒவ்வொரு சக்தியும் அடுத்தவரை விட முன்னணியிலேயே இருக்கிறார்கள். எனவே, தந்தையால் நேசிக்கப்படுவதற்கு, 'பிரபுவானவர் நேர்மையான இதயத்தால் களிப்படைகிறார்' என்பதை நினைவில் வைத்திருங்கள். நீங்கள் எவ்வாறானவராக இருந்தாலும், உங்களுடைய சத்தியமும், நேர்மையும் தந்தையை வெற்றி கொள்ளும். உங்களால் நேசிக்கப்படுவதற்கு நீங்கள் என்ன செய்ய வேண்டும்? உங்களுடைய சொந்த மனதின் கட்டளைகளைப் பின்பற்றாதீர்கள். ஏதாவது உங்களுடைய விருப்பத்திற்கு உகந்ததாக இருப்பதென்பது வேறுபட்டது. உங்களால் விரும்பப்படுவதற்கான இலகுவான வழிமுறை, ஸ்ரீமத்தின் கோட்டிற்குள் இருப்பதாகும். நீங்கள் கொண்டிருக்கும் எண்ணங்கள் எவையாயினும், அவையும் ஸ்ரீமத் என்ற கோட்டிற்குள் இருக்க வேண்டும். நீங்கள் பேசுவதும், செய்வதும் ஸ்ரீமத் என்ற கோட்டிற்குள் இருக்க வேண்டும். அப்போது நீங்கள் சதா உங்களுடன் திருப்தியாக இருப்பதுடன், மற்றவர்களையும் திருப்திப்படுத்தக் கூடியதாக இருக்கும். சின்னஞ்சிறிய விரல் நகம் அளவு எண்ணமேனும் ஸ்ரீமத் என்ற கோட்டிற்கு வெளியே இருக்கக்கூடாது.

நீங்கள் எவ்வளவு அன்பைக் கொண்டிருக்கிறீர்கள் என்றும், உங்களுடைய எண்ணங்களில் எவ்வளவு திடசங்கற்பத்தைக் கொண்டிருக்கிறீர்கள் என்றும் பாப்தாதா அறிவார். அவ்வப்போது நீங்கள் சிறிது பலவீனமானவர் ஆகுகிறீர்கள். அவ்வளவே. இவ்வாறு பலவீனமானவர் ஆகும்போது, நீங்கள் விளையாட்டுக்கள் விளையாடுவதுடன், விஷமத்தனமும் செய்கிறீர்கள். மற்றவர்களை நீங்கள் சென்று அடையச் செய்யும் பதிவுச்சீட்டு, அன்பே ஆகும். உங்களிடம் அன்பு இல்லாவிட்டால், இங்கு ஒரு ரிக்கெட் இன்றி எவ்வாறு நீங்கள் வருவீர்கள்? இந்த ரிக்கெட் உங்களை மதுவனவாசி ஆக்கியிருக்கிறது. அது எங்கும் சேவை செய்வதற்கு உங்களை ஒரு கருவி ஆக்கியுள்ளது. பாப்தாதா ஏற்கனவே உங்களுக்கு நன்றி கூறியுள்ளார். நீங்கள் இங்கு செய்த சத்தியத்தை நிறைவேற்றியிருப்பதுடன், அங்கு விரிவாக்கம் இடம்பெறும். நீங்கள் ஏற்கனவே ஸ்தாபனையைச் செய்திருக்கிறீர்கள். சுய முன்னேற்றத்திற்கும், சேவையின் முன்னேற்றத்திற்கும் இடையே சமநிலை காணப்படும்போது, சதா முன்னேற்றம் காணப்படும்.

நீண்ட காலமாக தனித்து இயங்குபவர்களாக இருந்தவர்கள், இப்போது ஒன்றுகூடலில் பாகமாகச் செயற்படுகின்ற சிறப்பியல்பையும் பாபா கண்டார். இதுவும் மிக நல்லதொரு மாற்றம் ஆகும். நீங்கள் தனித்து சுதந்திரமாக வாழ்ந்தீர்கள். இப்போது நான்கு தொடக்கம் ஆறு பேருடன் சேர்ந்து வாழ்வதுடன், உங்களுடைய சம்ஸ்காரங்களை அவர்களுடையதுடன் ஒத்திசைக்கிறீர்கள். இது அன்பின் பிரதியுபகாரம் ஆகும். பாண்டவ பவனும், சக்தி பவனும் வெற்றி அடைவதும் சிறப்பியல்பே ஆகும். இந்தப் பிரதியுபகாரத்தைக் கண்டு பாப்தாதா களிப்படைகிறார். நீங்கள் சிக்கனமாகவும், ஒரேயொருவருக்குச் சொந்தமாகவும் இருப்பதன் மூலமும் பிரதியுபகாரத்தை வழங்கியிருக்கிறீர்கள். உங்களுடைய சரீர ஜீவனோபாயத்திற்காக உங்களுடைய வருமானத்தின் அரைப்பங்கை உபயோகிப்பதும், மிகுதி அரைப்பங்கை சேவைக்காக உபயோகிப்பதும் நீங்கள் உருவாக்கியிருக்கும் நல்லதொரு கண்டுபிடிப்பே ஆகும். எனவே, நீங்கள் இரட்டைப் பணியைச் செய்கிறீர்கள். நீங்கள் எதைச் சம்பாதித்தாலும், நீங்கள் அதை உங்களுடைய சரீரத்திற்காக அல்லது சேவைக்காக உபயோகிக்கிறீர்கள்.

நீங்கள் பணத்தைச் சம்பாதித்து அதை உபயோகிக்கிறீர்கள். ஆனால், இங்கு உங்களுடைய வங்கிச் சேமிப்பில் நீங்கள் எதையும் சேமிப்பதில்லை. நீங்கள் எதிர்காலத்திற்காகவே சேமிக்கிறீர்கள். உங்களுடைய புத்திகள் சுதந்திரமாக இருக்கின்றன, அல்லவா? நீங்கள் அவற்றைப் பெற்று, சேவைக்காக உபயோகிக்கிறீர்கள். நீங்கள் கவலையற்ற சக்கரவர்த்திகள் ஆவீர்கள். சக்திகளுக்கும், பாண்டவர்களுக்கும் இடையே ஓர் ஓட்டப்பந்தயம் நிகழுகிறது. உங்களுடைய தீச்சுடர் எரியத் தொடங்கியதும், நீங்கள் சென்று மற்றவர்களின் சுடர்களை எரியச் செய்கிறீர்கள். நீங்கள் மிக நல்லதொரு இலக்கைக் கொண்டிருக்கிறீர்கள். பாரதத்தில், அவர்கள் கரங்களை வெளிப்படுத்துவதற்கு முயற்சி செய்கிறார்கள். ஆனால் வெளிநாட்டில், நீங்கள் இலகுவாக தயார் நிலையிலுள்ள கரங்களைப் பெற்றுக் கொள்கிறீர்கள். இதுவும் ஓர் ஆசீர்வாதமே ஆகும். இந்த உயர்த்தியே, பிந்தி வருபவர்கள் பெறுகின்ற பரிசாகும். இங்கு வாழ்பவர்கள் தமது பந்தனங்களை வெட்டுவதற்கு நேரம் எடுக்கிறார்கள். ஆனால் உங்களுடைய பந்தனங்களோ ஏற்கனவே வெட்டப்பட்டுவிட்டன. எனவே, இதுவே உயர்த்தி, அப்படியல்லவா? உங்களுடைய சொந்த மனதில் எந்தவிதமான பந்தனங்களும் இல்லாதிருப்பதை உறுதிப்படுத்திக் கொள்ளுங்கள். அச்சா.

ஆசீர்வாதம்: நீங்கள் சதா உங்களுடைய சுய மரியாதையில் ஸ்திரமாக இருப்பதன் மூலம், மரியாதைக்குத் தகுதிவாய்ந்தவராகவும், பூஜிப்பதற்குத் தகுதிவாய்ந்தவராகவும் ஆகி, உங்களுடைய பணிவெனும் ஸ்திதியால் அனைவருக்கும் மரியாதை வழங்குவீர்களாக. தந்தையின் புகழே உங்களுடைய சுய மரியாதை ஆகும். உங்களுடைய சுய மரியாதையில் ஸ்திரமாக இருங்கள். நீங்கள் பணிவானவர் ஆகுவீர்கள். அப்போது இயல்பாகவே நீங்கள் தொடர்ந்து அனைவரிடமிருந்தும் மரியாதையைப் பெறுவீர்கள். மரியாதையைக் கேட்பதன் மூலம் உங்களால் பெற முடியாது. எவ்வாறாயினும், மரியாதையை வழங்குவதன் மூலம், உங்களுடைய சுயமரியாதை ஸ்திதியில் ஸ்திரமாக இருப்பதன் மூலம், மரியாதைக்கான எந்தவிதமான ஆசையைத் துறப்பதன் மூலமும், நீங்கள் அனைவரின் மரியாதைக்குத் தகுதிவாய்ந்தவரும், பூஜிக்கத்தகுதிவாய்ந்தவரும் என்ற பாக்கியத்தைப் பெறுவீர்கள். இது ஏனெனில், மரியாதை வழங்குவதென்பது வழங்குவது இல்லை. ஆனால் பெறுவதே ஆகும்.

சுலோகம்: ஜனன்ஹார் (அனைத்தையும் அறிந்தவர்) ஆக இருப்பதுடன், கரன்ஹார் (அனைத்தையும் செய்பவர்) ஆகவும் இருந்து, சக்தியற்ற ஆத்மாக்களுக்கு அனுபவம் என்ற ஹோலிப் பிரசாதத்தைத் தொடர்ந்து பகிர்ந்து அளியுங்கள்.

ஓம் சாந்தி